

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ saptapañcāśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ saptapañcāśaḥ sargaḥ ॥

samudramullaṅghya hanumatō jāmbavadaṅgadaprabhṛtibhiḥ
suhṛdbhiḥ saha samāgamaḥ

āplutya ca mahāvēgaḥ
pakṣavāniva parvataḥ |
bhujāṅgayakṣagandharva -
prabuddhakamalōtpalam ॥ 5.57.1 ॥

sa candrakumudaṃ ramyaṃ
sārkakāraṅdavaṃ śubham |
tiṣyaśravaṇakādamba -
mabhraśaivalaśādvalam ॥ 5.57.2 ॥

punarvasumahāmīnaṃ
lōhitāṅgamahāgraham |
airāvatamahādvīpaṃ
svātīhaṃsavilāsitam ॥ 5.57.3 ॥

vātasaṅghātajālōrmi -
candrāṃśuśīśirāmbumat |
hanūmānapariśrāntaḥ
pupluvē gaganārṇavam ॥ 5.57.4 ॥

grasamāna ivākāśaṃ
tārādhipamivōllikhan |
haranniva sanakṣatraṃ
gaganam sārkaṃḍalam || 5.57.5 ||

apāramapariśrānta -
ścāmbudhiṃ samagāhata |
hanūmān mēghajālāni
vikarṣanniva gacchati || 5.57.6 ||

pāṇḍurāruṇavarṇāni
nīlamāñjiṣṭhakāni ca |
haritāruṇavarṇāni
mahābhrāni cakāśirē || 5.57.7 ||

praviśannabhrajālāni
niṣkramaṃśca punaḥ punaḥ |
prakāśaścāprakāśaśca
candramā iva dṛśyatē || 5.57.8 ||

vividhābhraghanāpanna -
gōcarō dhavalāmbaraḥ |
dṛśyādṛśyatanurvīra -
stathā candrāyatē'mbarē || 5.57.9 ||

tārksyāyamāṇō gaganē
sa babhau vāyunandanaḥ |
dārayan mēghavṛndāni
niṣpataṃśca punaḥ punaḥ || 5.57.10 ||

nadan nādēna mahatā
 mēghasvanamahāsvanaḥ |
 pravarān rākṣasān hatvā
 nāma viśrāvya cātmanaḥ || 5.57.11 ||

ākulāṃ nagarīm kṛtvā
 vyathayitvā ca rāvaṇam |
 ardayitvā mahāvīrān
 vaidēhīmabhivādya ca || 5.57.12 ||

ājagāma mahātējāḥ
 punarmadhyēna sāgaram |
 parvatēndraṃ sunābhaṃ ca
 samupasprśya vīryavān || 5.57.13 ||

gyāmukta iva nārācō
 mahāvēgō'bhyupāgamat |
 sa kiñcidārāt samprāptaḥ
 samālōkya mahāgirim || 5.57.14 ||

mahēndraṃ mēghasaṅkāśaṃ
 nanāda sa mahākapiḥ |
 sa pūrayāmāsa kapi -
 rdiśō daśa samantataḥ || 5.57.15 ||

nadan nādēna mahatā
 mēghasvanamahāsvanaḥ |
 sa taṃ dēśamanuprāptaḥ
 suhṛddarśanalālasaḥ || 5.57.16 ||

nanāda sumahānādaṃ
 lāṅgūlaṃ cāpyakampayat |
 tasya nānadyamānasya
 suparṇācaritē pathi || 5.57.17 ||

phalatīvāsyā ghōṣēṇa
 gaganam sārkaṃḍalam |
 yē tu tatrōttarē kūlē
 samudrasya mahābalāḥ || 5.57.18 ||

pūrvam saṃviṣṭhitāḥ sūrā
 vāyuputradidr̥kṣavaḥ |
 mahatō vāyununnasya
 tōyadasyēva niḥsvanam |
 śuśruvustē tadā ghōṣa -
 mūruvēgam hanūmataḥ || 5.57.19 ||

tē dīnamanasaḥ sarvē
 śuśruvuḥ kānanaukasaḥ |
 vānarēndrasya nirghōṣam
 parjanyaṇinadōpamam || 5.57.20 ||

niśamya nadatō nādaṃ
 vānarāstē samantataḥ |
 babhūvurutsukāḥ sarvē
 suhṛddarśanakāṅkṣiṇaḥ || 5.57.21 ||

jāmbavān sa hariśrēṣṭhaḥ
 prītisaṃhṛṣṭamānasaḥ |

upāmantrya harīn sarvā -
nidaṃ vacanamabravīt || 5.57.22 ||

sarvathā kṛtakāryō'sau
hanūmān nātra saṃśayaḥ |
na hyasyākṛtakāryasya
nāda ēvaṃvidhō bhavēt || 5.57.23 ||

tasya bāhūruvēgaṃ ca
ninādaṃ ca mahātmanaḥ |
niśamya harayō hr̥ṣṭāḥ
samutpēturyatastataḥ || 5.57.24 ||

tē nagāgrānnagāgrāṇi
śikharācchikharāṇi ca |
prahr̥ṣṭāḥ samapadyanta
hanūmantam̐ didṛkṣavaḥ || 5.57.25 ||

tē prītāḥ pādapāgrēṣu
gṛhya śākhāmavasthitāḥ |
vāsāṃsi ca prakāśāni
samāvidhyanta vānarāḥ || 5.57.26 ||

girigahvarasaṃlīnō
yathā garjati mārutaḥ |
ēvaṃ jagarja balavān
hanūmān mārutātmajaḥ || 5.57.27 ||

tamabhraghanasaṅkāśa -
māpatantaṃ mahākapim |

dr̥ṣṭvā tē vānarāḥ sarvē
tasthuḥ prāñjalayastadā || 5.57.28 ||

tatastu vēgavān vīrō
girērgirinibhaḥ kapiḥ |
nipapāta girēstasya
śikharē pādapākulē || 5.57.29 ||

harṣēṇāpūryamāṇō'sau
ramyē parvatanirjharē |
chinnapakṣa ivākāśāt
papāta dharaṇīdharah || 5.57.30 ||

tatastē prītamanasaḥ
sarvē vānarapuṅgavāḥ |
hanūmantam mahātmānam
parivāryōpatasthirē || 5.57.31 ||

parivārya ca tē sarvē
parāṃ prītimupāgatāḥ |
prahr̥ṣṭavadanāḥ sarvē
tamāgatamupāgaman || 5.57.32 ||

upāyanāni cādāya
mūlāni ca phalāni ca |
pratyardayan hariśrēṣṭham
harayō mārutātmajam || 5.57.33 ||

vinēdurmuditāḥ kēcit
kēcit kilakilāṃ tathā |

hr̥ṣṭāḥ pādapaśākhāśca
 āninyurvānarar̥ṣabhāḥ || 5.57.34 ||

hanūmām̐stu gurūn vṛddhā -
 ṅjāmbavatpramukhām̐stadā |
 kumāramaṅgadam̐ caiva
 sō`vandata mahākapiḥ || 5.57.35 ||

sa tābhyām̐ pūjitaḥ pūjyaḥ
 kapibhiśca prasāditaḥ |
 dr̥ṣṭā dēvīti vikrāntaḥ
 saṅkṣēpēṇa nyavēdayat || 5.57.36 ||

niṣasāda ca hastēna
 gr̥hītvā vāliṇaḥ sutam |
 ramaṅyē vanōddēśē
 mahēndrasya girēstadā || 5.57.37 ||

hanūmānabravīt pṛṣṭa -
 stadā tān vānarar̥ṣabhān |
 aśōkavanikāsaṅsthā
 dr̥ṣṭā sā janakātmajā || 5.57.38 ||

rakṣyamāṇā sughōrābhī
 rākṣasībhiraninditā |
 ēkavēṇīdharā bālā
 rāmadarśanalālasā || 5.57.39 ||

upavāsapariśrāntā
 malinā jaṭilā kṛśā |

tatō dṛṣṭēti vacanaṃ

mahārthamamṛtōpamam || 5.57.40 ||

niśamya mārutēḥ sarvē

muditā vānarābhavan |

kṣvēḍantyananyē nadantyananyē

garjantyananyē mahābalāḥ || 5.57.41 ||

cakruḥ kilakilāmanyē

pratigarjanti cāparē |

kēciducchritalāṅgūlāḥ

prahrṣṭāḥ kapikuñjarāḥ || 5.57.42 ||

āyatāñcitadīrghāṇi

lāṅgūlāni pravivyadhuh |

aparē tu hanūmantaṃ

śrīmantaṃ vānarōttamam || 5.57.43 ||

āplutya giriśṛṅgēṣu

saṃsprṣānti sma harṣitāḥ |

uktavākyaṃ hanūmanta -

maṅgadastu tadābravīt || 5.57.44 ||

sarvēśāṃ harivīrāṇāṃ

madhyē vācamanuttamām |

sattvē vīryē na tē kaścit

samō vānara vidyatē || 5.57.45 ||

yadavaplutya vistīrṇaṃ

sāgaram punarāgataḥ |

jīvitasya pradātā na -

stvamēkō vānarōttama || 5.57.46 ||

tvatprasādāt samēśyāmaḥ

siddhārthā rāghavēṇa ha |

ahō svāmini tē bhakti -

rahō vīryamahō dhṛtiḥ || 5.57.47 ||

diṣṭyā drṣṭā tvayā dēvī

rāmapatnī yaśasvinī |

diṣṭyā tyakṣyati kākutsthaḥ

śōkaṃ sītāviyōgajam || 5.57.48 ||

tatō'ṅgadamḥ hanūmantamḥ

jāmbavantamḥ ca vānarāḥ |

parivārya pramuditā

bhējirē vipulāḥ śilāḥ || 5.57.49 ||

upaviṣṭā girēstasya

śilāsu vipulāsu tē |

śrōtukāmāḥ samudrasya

laṅghanamḥ vānarōttamāḥ || 5.57.50 ||

darśanamḥ cāpi laṅkāyāḥ

sītāyā rāvaṇasya ca |

tasthuḥ prāñjalayaḥ sarvē

hanūmadvadanōnmukhāḥ || 5.57.51 ||

tasthau tatrāṅgadaḥ śrīmān

vānarairbahubhīrvṛtaḥ |

upāsyamānō vibudhai -

rdivi dēvapatiryathā || 5.57.52 ||

hanūmatā kīrtimatā yaśasvinā

tathāṅgadēnāṅgadabaddhabāhunā |

mudā tadādhyāsitamunnataṃ maha -

nmahīdharāgraṃ jvalitaṃ śriyābhavat || 5.57.53 ||

|| ityārṣē śrīmadrāmāyaṇē vālmīkiyē ādikāvyē

sundarakāṇḍē saptapañcāśaḥ sargaḥ ||